



3 Евангелля св. Мацвея

Дух вывеў Езуса ў пустыню, каб д'ябал выпрабоўваў Яго. Пасля сарака дзён і сарака начэй посту Езус адчуў голад. Тады падышоў да Яго спакуснік і сказаў Яму: “Калі Ты Сын Божы, скажы, каб гэтыя камяні сталі хлебам”. А Ён сказаў у адказ: “Напісана: «Не хлебам адным будзе жыць чалавек, а кожным словам, што выходзіць з вуснаў Божых»”.

Тады ўзяў Яго д'ябал у святы горад і паставіў на крыле святыні, і сказаў Яму: “Калі Ты Сын Божы, кінься ўніз, бо напісана: «Анёлам сваім загадае пра Цябе, і на руках панясуць Цябе, каб Ты часам не спатыкнуўся на камень нагой сваёй»”. Езус сказаў Яму: “Напісана таксама: «Не будзеш выпрабоўваць Пана Бога твайго»”.

Д'ябал зноў узяў Яго на вельмі высокую гару і паказаў Яму ўсе валадарствы свету і славу іх. І сказаў Яму: “Усё гэта дам Табе, калі ўпадзеш і паклонішся мне”. Тады сказаў яму Езус: “Адыдзі, сатана, бо напісана: «Пану Богу твайму пакланяйся і Яму аднаму служы»”.

Тады д'ябал пакінуў Яго, і вось, анёлы падышлі і служылі Яму. †

Мц 4, 1–11

Асуджаныя на няспынную барацьбу

Перш чым Езус прыйшоў да Яна Хрысціцеля па хрост, Ён быў паддадзены выпрабаванням, якія датычаць кожнага чалавека. Кожны чалавек адчувае голад і пражне яго наталіць. Няма на зямлі чалавека, вольнага ад пыхі, спакусы самалюбства і валодання. На пачатку кожнага граху ляжыць д'ябальская спакуса быць як Бог, магчы вырашаць, што добра, а што дрэнна. Ад гэтай барацьбы са злом ніхто не можа адмовіцца. Перамога над д'яблам і яго ідэямі ў нашых сілах пад дзвюма ўмовамі: вернасці Божаю слову і рашучасці ў прыняцці Божай волі. Пспех гарантуюць не толькі анёлы, але і Уваскрослы Хрыстос! Мы пашыраем нашу вольнасць, выконваючы Божыя заповедзі і змагаючыся са злом.